

اصول درایت حدیث اور امام ابو یوسف[ؓ]

مبشر حسین☆

Abstract

In the Hadith sciences, the term *Dirayat* indicates the methodology of textual criticism that has been applied by the various jurists in their legal debates. Amongst the earliest jurists who frequently applied this methodology on discussing the Hadith was Abu Hanifa. He did this by relying upon some sayings of Hazrat Umar and Hazrat Aesha as indicated by Abu Yousuf, one of the famous disciples of Abu Hanifa. This study attempts to explore the major principles of the Hanafie's methodology of textual criticism (*Dirayat*) focussing on the works of Abu Yousuf. Moreover these principles that are four in numbers have been examined with historical perspective.

اصول نقید حدیث کے پس منظر میں 'درایت' کی اصطلاح معاصر اہل علم کے ہاں دراصل ان عقلي اصولوں کی نمائندگی کرنے لگی ہے جنہیں فقهاء نے اپنی فقہی و احکامی مباحثت میں متن حدیث کی جائچ پڑت کے لیے استعمال کیا ہے۔ اس مقالہ میں اصطلاح 'درایت' کے آغاز و ارتقاء کا جائزہ لیتے ہوئے حنفی اصول درایت حدیث پر روشنی ڈالی گئی ہے۔ مقالہ نگار کی رائے میں امام ابوحنیفہ ان اولیں فقهاء میں سے ہیں جنہوں نے متن حدیث کی جائچ پڑتاں کے لیے ایسے اصولوں کا بھرپور استعمال کیا جنہیں آج 'اصول درایت' سے تعبیر کیا جاتا ہے۔ امام موصوف کی طرف ان اصولوں کی نسبت نہ

☆ مبشر حسین، یونیورسٹی آف ایسوسی ایٹ، ادارہ تحقیقات اسلامی، بین الاقوامی اسلامی یونیورسٹی، اسلام آباد۔

صرف بعد کے حنفی اصولیوں نے کی ہے بلکہ خود امام صاحب کے مایہ ناز شاگرد امام ابویوسف[ؒ] کی تصنیفات میں ان اصولوں کے استعمال اور ان کے معیاری ہونے پر صحابہ کے آثار سے رہنمائی لینے کے سلسلہ میں بکثرت مواد موجود ہے جو اس بات کا میں ثبوت ہے کہ یہ اصول امام صاحب اور ان کے اصحاب ہی کے اخذ کردہ ہیں جبکہ بعد کے حنفی اصولیوں نے ان کی مزید تہذیب و تنقیح کا کام کیا ہے۔ اس سلسلہ میں امام ابویوسف[ؒ] کی تصنیفات کو بنیاد بنا کر ان کی عبارتوں سے براہ راست ایسے اصول تلاش کیے گئے ہیں جنہیں بلاشبہ نقد حدیث کے درایتی اصول قرار دیا جا سکتا ہے، چنانچہ مقالہ نگار اس نتیجہ پر پہنچا ہے کہ حنفی فقہاء کے ہاں سند معتبر ہونے کے باوجود خبر واحد کی قبولیت کے لیے ضروری ہے کہ وہ:

- ۱۔ خبر واحد قرآن مجید کے خلاف نہ ہو
- ۲۔ خبر واحد سنت معروفة کے خلاف نہ ہو
- ۳۔ خبر واحد عموم بلومی کی قبل سے نہ ہو
- ۴۔ خبر واحد ایسی نہ ہو جس کے خلاف صحابہ کا عمل ثابت ہو۔

درایت کا لغوی معنی

درایت کا لغوی معنی ہے سمجھ بوجہ معرفت اور ادراک، جیسا کہ راغب اصفہانی اپنی کتاب 'المفردات' میں لکھتے ہیں:

الدرایة: المعرفة المدركة بضرب من الحيل。(۱)

خوب کوشش کے بعد کسی چیز کو معلوم کرنا درایت، کہلاتا ہے۔

درایت کا اصطلاحی معنی

متفقین کے ہاں اس لفظ کو اصول حدیث کی کسی اصطلاح کے طور پر استعمال کرنے کی مثال نہیں ملتی، تاہم متاخرین مثلاً ابن الکافانی، عزالدین ابن جماعة، امام سیوطی، حاجی خلیفہ وغیرہ نے اسے فہم حدیث اور نقد حدیث کے عمومی اصولوں کے حوالے سے بیان کیا ہے جیسا کہ آئندہ سطور میں دی گئی تفصیل سے معلوم ہو گا۔

درایت کا تعلق فہم حدیث کے ضابطوں سے ہے یا نقد حدیث کے اصولوں سے یا دونوں طرح کے اصولوں سے؟ اس سلسلہ میں اہل علم کے ہاں اس علم کی دو طرح کی تعریفیں ملتی ہیں۔ ایک کا تعلق فہم حدیث سے ہے جب کہ دوسری کا تعلق فہم حدیث اور نقد حدیث دونوں سے ہے۔ دوسرے

لقطوں میں اول الذکر کا تعلق صرف مروی کی معرفت سے ہے جب کہ ثانی الذکر کا تعلق راوی اور مروی دونوں کی معرفت اور اس کے اصولوں سے ہے۔ ذیل میں ان دونوں تعریفوں کی تفصیل ذکر کی جاتی ہے۔

۱- درایتِ حدیث بمعنی فہم حدیث

حاجی خلیفہ نے علوم حدیث کے ضمن میں علم درایتِ حدیث، کو فہم حدیث کا علم قرار دیا ہے، چنانچہ آپ علم حدیث کو دو قسموں میں تقسیم کرتے ہوئے لکھتے ہیں:

وهو ينقسم إلى: العلم برواية الحديث: وهو علم يبحث فيه عن كيفية اتصال الأحاديث بالرسول عليه الصلاة والسلام من حيث أحوال رواتها ضبطاً وعدالة ومن حيث كيفية السنن اتصالاً وانقطاعاً وغير ذلك وقد اشتهر بأصول الحديث كما سبق، وإلى العلم بدراسة الحديث وهو علم باحث عن المعنى المفهوم من ألفاظ الحديث وعن المراد منها مبنياً على قواعد العربية وضوابط الشريعة ومطابقاً لأحوال النبي ﷺ . (۲)

علم حدیث کو بنیادی طور پر دو قسموں میں تقسیم کیا جاتا ہے یعنی علم روایۃ الحديث اور علم درایۃ الحديث۔ علم روایۃ الحديث سے مراد وہ علم ہے جس میں احادیث کی نبی ﷺ کی طرف اصال کی کیفیت کے حوالے سے بحث کی جاتی ہے۔ یعنی اس سلسلہ میں رواۃ حدیث کے احوال، ضبط، عدالت کو زیر بحث لایا جاتا ہے، نیز یہ بحث کی جاتی ہے کہ سنن متصل ہے یا منقطع۔ اور اسی سے ملتی جاتی دوسری چیزیں اس میں شامل ہیں۔ یہ علم 'أصول حدیث' کی اصطلاح سے معروف ہے، جیسا کہ پیچھے گزر چکا ہے۔ اور جہاں تک علم حدیث کی دوسری قسم علم درایۃ الحديث کا تعلق ہے تو اس بارے میں واضح ہو کہ یہ وہ علم ہے جس میں حدیث کے متن کا معنی و مفہوم اور اس کی مراد کو عربی قواعد شرعی ضوابط اور نبی ﷺ کے احوال کی مطابقت کے پہلوؤں سے زیر بحث لایا جاتا ہے۔

۲- درایتِ حدیث بمعنی فہم حدیث اور تقدیرِ حدیث

امام سیوطی نے تدریب الراوی میں علم الحديث کی دو قسمیں بیان کی ہیں یعنی:

- ۱- علم الحديث خاص بالرواية: یہ علم نبی کریم ﷺ کے اقوال و افعال کی نقل و روایت کرنے، ان کے ضبط کرنے اور ان کے الفاظ کو تحریر میں لانے پر مشتمل ہے۔ اور
- ۲- علم الحديث خاص بالدرایۃ: یہ علم ان امور پر مشتمل ہے جن کے ذریعے روایت کی

حقیقت، اس کی شرائط، انواع اور احکام، روایوں کے حالات اور ان کی شرائط اور مرویات کی اقسام وغیرہ معلوم کی جاتی ہیں۔ (۳)

اس سے معلوم ہوا کہ درایت حدیث میں فہم حدیث کے اصول و ضوابط کے علاوہ نقد حدیث کے بھی تمام اصول زیر بحث لائے جاتے ہیں، خواہ ان کا تعلق سند و رواة سند سے ہو یا متن سے۔

بعض اور اہل علم نے بھی روایت و درایت کے حوالے سے قریب قریب یہی تعریفات نقل کی ہیں، مثلاً طاہر الجوزائی روایت کی تعریف کرتے ہوئے لکھتے ہیں:

علم روایة الحديث ، علم بنقل اقوال النبي ﷺ وفعاليه بالسماع المتصل وضبطها وتحرييرها، واضبط الكتب المجمع على صحتها كتاب البخاري وكتاب مسلم وبعدهما بقية كتب السنن المشهورة كسنن أبي داؤد والترمذى والنسائى وابن ماجه والدارقطنى. (۴)

علم روایة الحديث وہ علم ہے جس میں نبی کریم ﷺ کے اقوال و افعال کو سامع متصل کے ساتھ نقل کرنے اور انہیں ضبط اور تحریر کرنے کے حوالے سے بحث کی جاتی ہے۔ اور ضبط کے اعتبار سے متفقہ طور پر سب سے مستند کتابیں صحیح البخاری اور صحیح مسلم ہیں اور ان کے بعد کتب سنن کا درجہ ہے جیسے سنن ابی داؤد، سنن ترمذی، سنن نسائی، سنن ابن ماجہ، سنن الدارقطنی۔

پھر اس کے بعد آپ درایت حدیث کی تعریف کرتے ہوئے لکھتے ہیں:

علم درایة الحديث علم يتعرف منه أنواع الرواية وأحكامها وشروط الرواة وأصناف المرويات واستخراج معانيها ويحتاج إلى ما يحتاج إليه علم التفسير من اللغة وال نحو والتصريف والمعانى والبدىع والأصول ويحتاج إلى تاريخ النقلة والكلام فى احتياجه إلى مسبار يميزه كالكلام فيما سبق، والكتب المنسوبة إلى هذا العلم كالتقريب واليسير للنووى وأصله كتاب علوم الحديث لابن الصلاح وأصله كتاب المعرفة للحاكم وكتاب الكفاية للخطيب أبى بكر بن ثابت إنما هى مداخل ليست بكتب كافية فى هذا العلم. (۵)

اور علم درایت حدیث وہ علم ہے جس میں روایت کی اقسام، ان قسموں کے احکام، رواة کی شرائط، مرویات کی اقسام، اور روایات کے معانی کا اختراع وغیرہ زیر بحث لایا جاتا ہے۔

یہ علم میں ان فنون کا محتاج ہوتا ہے جن کی احتیاج تفسیر میں بھی پائی جاتی ہے جیسے لغت، نحو، صرف، معانی، بدیع اور اصول۔ علاوہ ازیں اس علم میں راویوں کی تاریخ وغیرہ کی بھی ضرورت ہوتی ہے۔ اس علم میں جو کتابیں معروف ہیں ان میں امام نووی کی ”الاقریب والتسییر“ ہے جو اصلاً اہن صلاح کی کتاب ”علوم الحدیث“ پر بنائی گئی ہے۔ اسی طرح امام حاکم کی کتاب ”معرفۃ علوم الحدیث“ ہے۔ نیز خلیف ببغدادی کی کتاب ”الکفاریۃ“ ہے۔ یہ اس علم سے محض روشناس کرنے والی کتابیں ہیں، انہیں اس سلسلہ میں کلی طور پر کافیت کرنے والی کتابیں نہیں سمجھنا چاہیے۔

درایت کی مذکورہ بالا دونوں تعریفوں میں فرق

اس مؤخر الذکر نقطہ نظر پر یہ اعتراض وارد ہوتا ہے کہ اگر ”علم روایت حدیث“ میں بھی نقہ حدیث کے اصولوں پر بھی بحث کی جاتی ہے تو پھر درایت اور روایت میں کیا فرق رہ جاتا ہے؟ چنانچہ بعض اہل علم نے اس اعتراض کا جواب دیتے ہوئے ان دونوں تعریفوں میں فرق کرنے کی کوشش کی ہے مثلاً نور الدین عتر اس اعتراض کا جواب دیتے ہوئے لکھتے ہیں:

ان علم الحديث درایة علم یوصل الی معرفۃ المقبول من المردود بشکل عام أى
بوضع قواعد عامة. فأما علم روایة الحديث فانه یبحث فی هذا الحديث المعین الذى
تريده فيبين بتطبیق تلك القواعد انه مقبول او مردود و يضبط روایته و شرحه فهو اذن
یبحث بحثا جزئیا تطبیقیا فالفرق بینهما كالفرق بین النحو والاعراب والفرق بین
اصول الفقه وبين الفقه. (۲)

علم درایت حدیث وہ علم ہے جو عمومی انداز اور عمومی قواعد کے ساتھ مقبول اور مردود روایت کی معرفت مہیا کرتا ہے مگر علم روایت حدیث خاص اس حدیث کو زیر بحث لاتا ہے جسے آپ معین کر لیتے ہیں۔ پھر یہ علم انہی عمومی قواعد کو اس خاص حدیث پر منطبق کر کے دیکھتا ہے کہ یہ روایت مقبول ہے یا مردود نیز یہ علم اس روایت کے ضبط اور اس کی شرح پر بھی روشنی ڈالتا ہے۔ گویا اس لحاظ سے یہ علم روایت جزئی اور تطبیقی بحث کرتا ہے۔ پس ان دونوں علوم میں وہی فرق ہے جو نحو اور اعراب میں، یا جو اصول فقه اور فقه میں پایا جاتا ہے۔

یہاں یہ بات واضح رہے کہ نور الدین عتر نے درایت حدیث کی تعریف کرتے ہوئے لکھا ہے:

وأحسن تعريف لهذا العلم هو تعريف الإمام عز الدين بن جماعة حيث قال: "علم بقوانين يعرف بها أحوال السنن والمتن." (۷)

علم درایت حدیث کی سب سے مستحسن تعریف وہ ہے جسے اہن جماعہ نے بیان کیا ہے یعنی: یہ ایسے قوانین کا علم ہے جن کے ذریعے سند اور متن کے احوال معلوم کیے جاتے ہیں۔

موسوف نے یہ بات تدریب الرادی کے حوالے سے نقل کی ہے، لیکن تدریب میں اہن جماعہ کا یہ قول علم روایت حدیث کی تعریف کے حوالے سے بیان ہوا ہے نہ کہ درایت حدیث کے حوالے سے۔ (۸)

حاصل کلام

عز الدین اہن جماعہ سیوطی، حاجی خلیفہ طاش کبریٰ زادہ، نواب صدیق حسن وغیرہ سے علم درایت حدیث کی تعریفات کے ضمن میں جو کچھ منقول ہے، اس سے معلوم ہوتا ہے کہ 'درایت' کی اصطلاح ان اہل علم کے ہاں دو طرح کے علوم کا احاطہ کرتی ہے یعنی یا تو اس سے مراد شخص فہم روایت کے اصول و ضوابط کا علم ہے یا پھر فہم روایت کے ساتھ نقد روایت کے اصول و ضوابط جن سے 'علم روایت' حدیث، بھی تعرض کرتا ہے، بھی اس علم کا حصہ ہیں (۹)۔

لیکن بعد میں اہل علم کے ہاں 'درایت' کی اصطلاح نقد حدیث کے چند خاص اصولوں کے لیے مختص ہو گئی چنانچہ مولانا تقی امین لکھتے ہیں:

رسول ﷺ کی طرف دین و شریعت سے متعلق جو کچھ منسوب ہوا اس کو "حدیث" کہتے ہیں، اس نسبت کی صحت کو جانچنے کے لیے اہل علم نے ایک معیار مقرر کیا ہے، جس کا نام "درایتی معیار" ہے۔ (۱۰)

اس درایتی معیار سے نقد حدیث کے وہ اصول مراد لیے جاتے ہیں جن میں کسی روایت کے سلسلہ سند سے ہٹ کر اس کے معنی و مفہوم کو موضوع نقد بنایا جاتا ہے۔ ان اصولوں کو اصول درایت جب کہ سلسلہ سند سے متعلق اصولوں کو اصول روایت سے تعبیر کیا جانے لگا ہے۔ چنانچہ برصغیر کے معروف نقاؤ اور مورخ علامہ شبلی نے بھی روایت کی جانچ پڑتاں کے اصولوں کو انہی دو قسموں میں تقسیم کیا ہے، چنانچہ آپ لکھتے ہیں:

واقعات کے جانچنے کے صرف دو طریقے ہیں، روایت و درایت۔ روایت سے مراد ہے کہ جو واقعہ بیان کیا جائے اس شخص کے ذریعے سے بیان کیا جائے جو خود اس واقعہ میں موجود تھا اور اس

سے لے کر اخیر راوی تک روایت کا سلسلہ متصل بیان کیا جاوے [کذا]۔ اس کے ساتھ تمام راویوں کی نسبت تحقیق کیا جاوے [کذا] کہ وہ صحیح الروایۃ اور ضابط تھے یا نہیں۔ درایت سے یہ مراد ہے کہ اصول عقلی سے واقعہ کی تقدیم کی جائے۔..... درایت کے اصول بھی اگرچہ موجود تھے چنانچہ ابن حزم، ابن القیم، خطابی، ابن عبد البر نے متعدد روایتوں کی تقدیم میں ان اصولوں سے کام لیا ہے لیکن انصاف یہ ہے کہ اس فن کو جس قدر ترقی ہونی چاہیے تھی، نہیں ہوئی۔ اور تاریخ میں تو اس سے بالکل کام نہیں لیا گیا، البتہ علامہ ابن خلدون نے جو آٹھویں صدی ہجری میں گذرا ہے جب فلسفہ تاریخ کی بنیاد ڈالی تو درایت کے اصول نہایت نکتہ سنجی اور باریک بینی کے ساتھ مرتب کیے۔ (۱۱۔الف)

روایت و درایت کی مزید وضاحت موصوف نے اپنی کتاب ”سیرۃ العمان“ میں اس طرح کی ہے: روایات کی صحت و عدم صحت کا مدار ہمیشہ راویوں کے اعتبار و عدم اعتبار پر نہیں ہوتا، اکثر ایسا ہوتا ہے کہ ایک دفعہ کی روایت جس سند سے بیان کی جاتی ہے اس کے تمام راوی شفہ اور قابل اعتبار ہوتے ہیں لیکن واقعہ صحیح نہیں ہوتا۔ حدیث میں بھی اس کی سینکڑوں مثالیں ملتی ہیں، اس لیے ضروری ہے کہ صرف روایۃ کی بنا پر احادیث کا فیصلہ نہ کیا جائے بلکہ یہ بھی دیکھا جائے کہ وہ اصول درایت کے مطابق ہیں یا نہیں۔ درایت سے یہ مطلب ہے کہ جب کوئی واقعہ بیان کیا جائے تو اس پر غور کیا جائے کہ وہ طبیعت انسانی کے اقتضاء زمانہ کی خصوصیتیں منسوب الیہ کے حالات اور دیگر قرائیں عقلی کے ساتھ کیا نسبت رکھتا ہے۔ اگر اس معیار پر پورا نہیں اترتا تو اس کی صحت بھی مشتبہ ہو گی یعنی یہ احتمال ہو گا کہ روایت کے تغیرات نے واقعہ کی صورت بدل دی ہے۔ اس قسم کے قواعد حدیث کی تحقیق و تقدیم میں بھی استعمال کیے جاتے ہیں اور انہیں کا نام اصول درایت ہے۔ (۱۱۔ب)

اصول درایت..... آغاز و ارتقاء

درایتی اصولوں کا آغاز و ارتقاء

جن اہل علم نے نقد حدیث کے درایتی اصولوں پر کسی بھی پہلو سے بات کی ہے، انہوں نے ان اصولوں کی بنیاد صحابہ سے اخذ کی ہے۔ اس لیے کہ بعض صحابہ مثلاً حضرت عمر، حضرت عائشہ اور حضرت ابن عباس وغیرہ سے اس طرح کے اصولوں کے بارے میں بعض بڑی واضح اور صریح مثالیں ملتی ہیں۔

اس سلسلہ میں کچھ مثالیں امام شاطئؒ نے المواقفات میں ذکر کی ہیں۔ (۱۲)
علاوہ ازیں حضرت عائشہؓ سے اس سلسلہ میں جو مثالیں ملتی ہیں، انہیں بعض اہل علم نے مستقل
تصانیف میں جمع کر دیا ہے۔ (۱۳)

جہاں تک حضرت عمرؓ سے اس سلسلہ میں منقول اصولوں کا تعلق ہے، تو اس کے بارے میں شعبہ
لکھتے ہیں:

سد اور روایت کے متعلق حضرت عمرؓ نے جو مقدم اصول قائم کیئے ان کو اجمالاً یوں بیان کیا جا
سکتا ہے:

- ۱۔ روایت کا باللفظ ہونا ضرور ہے۔
- ۲۔ مغض راوی کا ثقہ ہونا روایت کے اعتماد کے لیے کافی نہیں۔
- ۳۔ خبر واحد میں تائیدی شہادت کی حاجت ہے جس کو محدثین کی اصطلاح میں تابع اور شاہد کہتے ہیں۔
- ۴۔ خبر واحد ہمیشہ قبل جدت نہیں ہوتی۔
- ۵۔ روایت کے اعتبار میں موقع و محل کی خصوصیات کا لحاظ شرط ہے۔ (۱۴)

نیز لکھتے ہیں:

دوسرा مرحلہ خبر احاداد کذاب [یعنی وہ حدیث] (یعنی وہ حدیث) جس کا راوی ایک سے زیادہ نہ ہو) کی
حیثیت احتجاج کا تھا، بہت سے اکابر اس قسم کی حدیثوں کو یہ درجہ دیتے ہیں کہ ان سے
قرآن مجید کی منصوصات پر اثر پڑ سکتا ہے یعنی قرآن مجید کا کوئی حکم عام ہو تو خبر احاداد
سے اس کی تخصیص ہو سکتی ہے بلکہ اس کے ذریعے سے قرآن مجید کا حکم بھی منسوخ ہو
سکتا ہے۔ امام شافعیؓ کا یہی مذهب ہے۔ حضرت عمرؓ کے نزدیک خبر احاداد سے ہر موقع پر
احتجاج نہیں ہو سکتا۔ اسی بنا پر اذن ملاقات، استقال جنین، خریداری مکان عباس بن
عبدالمطلب، تیم جنابت، کے مسئللوں میں انہوں نے عمار بن یاسر، ابو موئی، اشعری، مغیرہ بن
شعہبہ ابی بن کعب کی روایتوں کو اس وقت تک قابل جدت نہیں قرار دیا جب تک اور
تائیدی شہادتیں نہیں گزریں، چنانچہ تذكرة الحفاظ میں ان واقعات کو تفصیل سے لکھا ہے۔
اسی بنا پر وہ خبر احاداد سے، قرآن مجید کی تمنی یا تخصیص کو جائز نہیں قرار دیتے تھے۔ فاطمہ
بت قیس نے جب زن مطلقہ کی سکونت اور نقدہ کے متعلق، اپنی روایت سے، آنحضرت ﷺ کی حدیث بیان کی تو چونکہ حضرت عمرؓ کے نزدیک وہ حکم قرآن مجید کی نص کے مخالف

تھا، فرمایا کہ ایک عورت کی روایت سے قرآن مجید کا حکم نہیں بدل سکتا۔

امام شافعیٰ اور ان کے ہم خیالوں کا یہ استدلال ہے کہ خود حضرت عمرؓ نے بہت سے واقعات میں اخبار احاد کو قبول کیا، لیکن امام صاحب نے یہ نہ خیال کیا کہ اس سے حضرت عمر کے اصول میں فرق نہیں آتا۔ حضرت عمرؓ کا یہ مذہب ہے کہ ہر خبر احاد قابل احتجاج نہیں، نہ یہ کہ کوئی خبر احاد قابل احتجاج نہیں۔ ان دونوں صورتوں میں جو فرق ہے وہ ظاہر ہے۔ بہت سے واقعات ایسے ہوتے ہیں کہ ان میں تنہ ایک شخص کی شہادت کافی ہوتی ہے، چنانچہ روزمرہ کے کاموں میں ہر شخص اسی پر عمل کرتا ہے، لیکن بعض واقعات ایسے اہم اور نازک ہوتے ہیں جن کی نسبت ایک دو شخص کی شہادت کافی نہیں ہو سکتی، بلکہ یہ اختال رہتا ہے کہ انہوں نے الفاظ روایت یا واقعہ کی کیفیت صحیحے میں غلطی کی ہو غرض ہر واقعہ اور ہر راوی کی حالت اور حیثیت مختلف ہوتی ہے اور اس وجہ سے کوئی عام قاعدہ نہیں قرار پا سکتا۔ حضرت عمرؓ نے بے شبه بہت سے موقعوں پر اخبار احاد سے استدلال کیا لیکن متعدد موقعوں پر اس کے خلاف بھی کیا، اس طریق عمل سے ظاہر ہوتا ہے کہ وہ اخبار احاد میں خصوصیت حالات کو ملحوظ رکھتے تھے۔ اخبار احاد کے متعلق فقهاء محدثین میں سخت اختلاف آراء ہے اور بڑی بڑی طویل بحثیں پیدا ہو گئی ہیں، لیکن جہاں تک ہم نے ان تمام بحثوں کو دیکھا ہے حضرت عمرؓ کے مذہب میں جو نکتہ صحیحی اور دقيقہ رسی پائی جاتی ہے، اس کی نظر کہیں نہیں ملتی۔ (۱۶)

درایتی اصول اور فقهاء حفیہ

فقہاء میں سے سب سے پہلے فقیہ جنہوں نے ان درایتی اصولوں کو ایک مربوط انداز میں استعمال کیا، وہ امام ابوحنیفہ ہیں۔ جیسا کہ شبلی امام ابوحنیفہ کے اصول درایت کے حوالے سے لکھتے ہیں:

فن حدیث میں سب سے بڑا کام ابوحنیفہ نے یہ کیا کہ درایت کے اصول قائم کیے اور ان کو احادیث کی تحقیق و تقدیم میں بردا۔ فن حدیث کی شاخ یعنی روایت پر ہمارے علماء نے جس قدر توجہ کی اس میں کوئی نظر دنیا کی گذشتہ اور موجودہ تاریخ میں نہیں مل سکتی۔ لیکن یہ افسوس ہے کہ اصول درایت کے ساتھ چندال اعتنا نہیں کیا گیا۔ حافظ ابن حجر کی تحریر سے معلوم ہوتا ہے کہ اس فن میں بعض تصنیفیں لکھی گئیں لیکن وہ اس قدر کم اور غیر متعارف ہیں کہ گویا نہ ہونے کے باہر ہیں۔ اصول حدیث ایک مستقل فن بن گیا ہے اور بڑی بڑی کتابیں جو اس میں لکھی گئیں عموماً متبادل ہیں لیکن

ان سے اصول درایت کے متعلق بہت کم واقفیت حاصل ہوتی ہے حالانکہ یہی اصول فن حدیث کے نہایت ضروری اجزاء ہیں۔ یہ عزت صرف ابوحنیفہؓ کو حاصل ہے کہ جب اس فن کا نام و نشان بھی نہ تھا اس وقت ان کی نگاہ باریک نکتوں پر پہنچی۔ بے شبه صحابہ کی تاریخ میں جتنہ جتنہ اصول درایت کے آثار نظر آتے ہیں اور درحقیقت وہی امام ابوحنیفہؓ کے لیے دلیل راہ بنئے، لیکن وہ باتیں عام مسائل کے ہجوم میں ایسی گم اور ناپید تھیں کہ ان پر عام لوگوں کی نگاہ نہیں پڑ سکتی تھی۔ (۱۷)

اس کے بعد شبیلی نے امام ابوحنیفہؓ کے حوالے سے درج ذیل اصول درایت نقل کیے ہیں:

۱۔ جو حدیث عقل قطعی کے خلاف ہو وہ اعتبار کے قابل نہیں۔ (۱۸)

۲۔ جو واقعات تمام لوگوں کو رات دن پیش آیا کرتے ہیں، ان کے متعلق اگر رسول اللہ ﷺ سے کوئی ایسی روایت منقول ہو جو اخبار آحاد کے درجہ سے زیادہ نہ ہو تو وہ روایت مشتبہ ہو گی۔ (۱۹)

۳۔ شبیلی نے ضمناً کچھ اور اصول بھی نقل کیے ہیں، مثلاً:

خبر واحد عقل یا مصلحت کے موافق ہے یا نہیں۔

راوی فہم و درایت کے لحاظ سے کیا پایہ رکھتا ہے۔

روایت باللفظ ہے یا بمعنى۔ [گوہ امام صاحب روایت بمعنى کے جواز کے قائل تھے مگر

شراکٹ کے ساتھ]

موقع و محل کا اعتبار کیا گیا ہے یا نہیں۔ (۲۰)

امام ابوحنیفہؓ کے بعد ان کے شاگرد رشید امام ابویوسفؐ نے بھی ان اصولوں کو استعمال کیا ہے۔ جس کی تفصیل آگے اسی باب کی تیسری فصل یعنی: ”امام ابویوسفؐ اور اصول درایت“ کے ضمن میں آپ ملاحظہ کریں گے۔

ان کے بعد عیسیٰ بن ابیان (۲۱) نے ان اصولوں پر تفصیل سے کلام کیا جس کی مثالیں ابوکبر جصاص کی ”الفصول فی علم الاصول“ میں ملاحظہ کی جا سکتی ہیں۔ (۲۲)

بلکہ عیسیٰ بن ابیان نے ان اصولوں کے بارے میں یہ بھی کہا ہے کہ

وہذا مذهب التابعین ومن بعدهم فی قبول اخبار الآحاد و ردہا بالعلل۔ (۲۳)

اخبار آحاد کو قبول کرنے یا علل کی بنا پر رد کرنے کے بارے میں تابعین اور ان کے بعد کے اہل علم کا یہی مذهب ہے۔

عیسیٰ بن ابیان نے اس سلسلہ میں صحابہ اور تابعین سے منقول بعض روایات کو تفصیل کے ساتھ

بیان کیا ہے، پھر اس کے بعد مذکورہ بالا رائے کا اظہار کیا ہے۔ اور ان کی اس رائے پر ابو بکر جصاص نے ان کی اس طرح تائید کی ہے:

ذکر عیسیٰ ہذه الاخبار و اخبار اخر غیرها معها واستدل بها على ان من مذهب السلف: رد اخبار الاحاد بالعلل، وهذا استدلال صحيح على ما ذكر، لانه قد ثبت به اجماعهم على اعتبار ذلك كما ثبت باجماعهم لما قبلوه من الاخبار، في لزوم العمل بها والمصير اليها۔ (۲۴)

عیسیٰ بن ابان نے ان روایات کو اور ان کے علاوہ کچھ اور روایات کو [جن میں سلف نے مذکورہ علل کے ساتھ اخبار کو رد کیا ہے] بھی اس سلسلہ میں پیش کیا ہے اور ان سے اس بات پر استدلال کیا ہے کہ یہ سلف کا مذهب تھا کہ اخبار آحاد کو علل کی وجہ سے رد کر دیا جائے۔ یہ استدلال صحیح ہے جیسا کہ ذکر کیا گیا ہے۔ کیونکہ ان [درایتی قواعد کی موجودگی میں روایت کے رد] کا اعتبار سلف سے اجماعاً ثابت ہے، جیسا کہ [ان کی عدم موجودگی میں] ان اخبار کو لزوم بے عمل سمجھنا اور ان کی طرف رجوع کرنا ان کے اجماع سے ثابت کیا گیا ہے۔

عیسیٰ بن ابان کے بعد علامہ بزدومی نے ان اصولوں کو موضوع بحث بنایا اور ان کے لیے 'انتظارِ باطن' کی اصطلاح استعمال کی۔ (۲۵)

پھر ان کے بعد سرخسی نے بھی ان اصولوں پر روشنی ڈالی، اور ان کے لیے 'انتظارِ معنوی' کی اصطلاح استعمال کی۔ (۲۶)

خفیہ کے ہاں اصلاً درایتی اصول کتنے ہیں؟

'انتظارِ باطن' یا 'انتظارِ معنوی' میں خفیہ اصولیوں نے دو طرح کے اصول ذکر کیے ہیں۔ ایک وہ جن کا تعلق راوی پر طعن سے ہے اور دوسرے وہ جن کا تعلق مردوی پر طعن سے ہے۔ ان مೊخر الذکر اصولوں ہی کو درایتی اصولوں سے تبیر کیا جا سکتا ہے۔ اس میں درج ذیل چار اصول ایسے ہیں جنہیں عیسیٰ بن ابان، ابو بکر جصاص، بزدومی، سرخسی وغیرہ سبھی خفیہ اصولیوں نے بغیر کسی اختلاف رائے کے ذکر کیا ہے اور ان اصولوں میں سے کسی ایک کی بھی موجودگی میں خبر واحد کو اس سے معارض ہونے کی بنا پر معلوم قرار دے کر رد کر دیا جاتا ہے:

- ۱۔ اگر خبر واحد کتاب اللہ سے متعارض ہو۔

- ۲۔ اگر خبر واحد سنت مشہورہ سے متعارض ہو۔
- ۳۔ اگر خبر واحد عموم بلوی کی قبیل سے ہو۔
- ۴۔ اگر اس خبر واحد سے ضرورت کے باوجود صحابہ نے استدلال نہ کیا ہو۔ (۲۷)

البتہ جصاص نے ان پر ایک اصول کا اضافہ کیا ہے، چنانچہ وہ لکھتے ہیں:

ومما يرد به أخبار الآحاد من العلل ان ينافي موجبات احكام العقول لان العقول حجة لله تعالى وغير جائز انقلاب ما دلت عليه واجبته وكل خبر يضاده حجة للعقل فهو فاسد غير مقبول. وحجة العقل ثابتة صحيحة الا ان يكون الخبر محتملاً لوجه لا يخالف به احكام العقول فيكون محمولاً على ذلك الوجه. قال ابو بکر: قد حکیت جملة ما ذكره عیسیٰ فی هذا المعنی وهو عندي مذهب اصحابنا وعليه تدل اصولهم. (۲۸)

وہ علی جن کے بنا پر خبر آحاد کو رد کر دیا جاتا ہے ان میں سے ایک یہ بھی ہے کہ خبر واحد عقل سے ثابت ہونے والے احکام کے مقتضی کے خلاف ہو۔ اس لیے کہ عقول اللہ کی طرف سے جدت ہیں لہذا جس امر پر عقل دلالت کرے اس سے عدول درست نہیں [اس لیے کہ] جدت عقلیہ صحیح ثابت ہیں۔ اور ہر وہ خبر فاسد اور غیر مقبول قرار دی جائے گی جو جدت عقلیہ کے خلاف ہو گی۔ سوائے اس کے کہ کوئی خبر واحد کسی ایسی تاویل کا احتمال رکھتی ہو جو احکام عقلیہ کے منافی نہ ہو تو اس خبر کو اس تاویل پر محمول کیا جائے گا۔ [اس کے بعد جصاص کہتے ہیں] میں نے عیسیٰ بن ابان کے موقف کو اختصار کے ساتھ پیش کر دیا ہے۔ اور میری رائے میں ہمارے اصحاب کا بھی یہی مذهب ہے اور ان کے اصول بھی اسی پر دلالت کرتے ہیں۔

عقل کے خلاف خبر واحد کے رد کرنے کے اصول کو امام ابوحنیفہ اور ان کے اصحاب کی طرف منسوب کرنے میں اختلاف ہے۔ (۲۹)

امام ابویوسف[ؓ] اور اصول درایت

- ۱۔ امام ابویوسف[ؓ] کی تصنیفات کے مطالعہ سے مقالہ نگار کو امام موصوف کے درج ذیل درایتی اصولوں تک رسائی ہوئی ہے:
- ۱۔ خبر واحد قرآن مجید کے خلاف نہ ہو

- ۲۔ خبر واحد سنت معروفہ کے خلاف نہ ہو
- ۳۔ خبر واحد عموم بلوی کی قبیل سے نہ ہو
- ۴۔ خبر واحد ایسی نہ ہو جس کے خلاف صحابہ کا عمل ثابت ہو۔

مذکورہ بالا اصولوں کی نسبت امام ابوحنیفہ اور ان کے شاگرد ابویوسف کی طرف واضح طور پر ثابت ہے جیسا کہ آئندہ اس کی تفصیلات سے معلوم ہو گا، تاہم یہاں یہ یاد رہے کہ یہ چار اصول وہ ہیں جو حنفی اصولیوں کے ہاں نقد متن کے لیے منفقہ طور پر ایک معیار کی حیثیت رکھتے ہیں یعنی ان کی موجودگی میں خبر واحد کو قبول نہیں کیا جائے گا۔

یہاں امام ابویوسف[ؓ] کے حوالے سے ان اصولوں کی تفصیل ذکر کی جائے گی۔ لیکن اس سے پہلے یہ بات واضح رہے کہ ابویوسف[ؓ] نے اپنے شیخ امام ابوحنیفہ سے ان اصولوں کو اخذ کیا ہے۔ اس لیے کہ اس بات میں کوئی شک نہیں کہ فقهاء میں سے سب سے پہلے امام ابوحنیفہ[ؓ] نے ان اصولوں کا وسیع اور واضح طور پر استعمال کیا ہے اور اسی وجہ سے بعض محدثین نے ان پر اعتراضات بھی کیے جیسا کہ ابن عبد البر اس سلسلہ میں بیان کرتے ہیں:

كثير من أهل الحديث استجازوا الطعن على أبي حنيفة لرده كثيرا من أخبار الأحاديث
العدول لانه كان يذهب في ذلك إلى عرضها على ما اجتمع عليه من الأحاديث
ومعنى القرآن فما شد عن ذلك رده وسماه شاذًا . (۳۰)

بہت سے محدثین نے امام ابوحنیفہ پر اس لیے طعن جائز سمجھا کہ آپ نے عادل راویوں سے مردی بہت سی احادیث آحاد کو رد کیا ہے۔ انہیں رد کرنے کی وجہ [آپ کے پیش نظر] یہ تھی کہ آپ انہیں دیگر متفق علیہ احادیث پر پیش کرتے یا معانی قرآن پر پیش کرتے اور جو روایت ان سے شاذ ہوتی اسے آپ رد کر دیتے اور شاذ کی اصطلاح سے موسوم کرتے۔

اسی طرح شیعی[ؑ] نے امام ابوحنیفہ کی طرف ان اصولوں کے استعمال کی نسبت کرتے ہوئے یہ بات لکھی ہے:

فن حدیث میں سب سے بڑا کام ابوحنیفہ نے یہ کیا کہ درایت کے اصول قائم کیے اور ان کو احادیث کی تحقیق و تقدیم میں بتا۔ (۳۱)

اب امام ابویوسف[ؓ] کی تصنیفات کی روشنی میں ان اصولوں کی تفصیل ملاحظہ کریں۔

۱۔ ۲۔ خبر واحد قرآن اور سنت معروفہ کے خلاف نہ ہو

خبر واحد سے تعلق رکھنے والی جو روایت قرآن اور سنت معروفہ کے خلاف ہوا سے امام ابویوسف[ؓ] صحیح تسلیم نہیں کرتے۔ اس سلسلہ میں ان کا قاعدہ اور اصول یہ ہے کہ خبر واحد قرآن اور سنت معروفہ کے خلاف نہیں ہونی چاہیے۔ اس اصول کا تذکرہ امام ابویوسف[ؓ] نے کئی جگہ کیا ہے، مثلاً امام اوزائی پر ایک مسئلہ میں رد کرتے ہوئے آپ لکھتے ہیں:

والرواية تزداد كثرة و يخرج منها ما لا يعرف ولا يعرفه أهل الفقه ولا يوافق الكتاب ولا
السنة فليايك و شاذ الحديث وعليك بما علية الجماعة من الحديث وما يعرفه الفقهاء
وما يوافق الكتاب والسنة فقس الأشياء على ذلك فما خالف القرآن فليس عن رسول
الله صلى الله عليه وسلم وإن جاءت به الرواية فاجعل القرآن والسنة المعروفة
لك إماما قائدا واتبع ذلك وقس عليه ما يرد عليك مما لم يوضح لك في القرآن
والسنة. (۳۲)

روایتوں کی کثرت ہو جائے گی اور ان میں سے وہ چھانٹی ہو جائیں گی جو غیر معروف ہیں اور جنہیں فقهاء نہیں جانتے اور جو قرآن اور سنت سے موافقت نہیں رکھتیں۔ پس آپ کو شاذ حدیث سے پہنا چاہیے اور وہی حدیث لینی چاہیے جس پر جماعت [علماء] کا اتفاق ہو اور جسے فقهاء پہچانتے ہیں اور جو قرآن و سنت سے موافق ہیں۔ اور پھر ایسی حدیثوں پر باقی مسائل کے لیے قیاس کرنا چاہیے۔ اور جو حدیث قرآن کی مخالفت کرے اس کے بارے میں سمجھ لینا چاہیے کہ اس کی نسبت نبی کریم ﷺ کی طرف درست نہیں ہو سکتی، خواہ اسے (بطریق سند) روایت ہی کیوں نہ کیا گیا ہو۔..... پس قرآن اور سنت معروفہ کو اپنا امام اور قائد بنائیے، اور اسی کی اتباع کیجیے اور اسی پر اپنے پیش آمدہ ان مسائل کو قیاس کیجیے جن کی توضیح آپ قرآن و سنت میں نہیں پاتے۔

قرآن اور سنت معروفہ کے خلاف روایت کے مردود ہونے کے اصول پر دلائل امام ابویوسف[ؓ] نے خلاف قرآن روایت کے مردود ہونے کے اصول پر درج ذیل دلائل بھی ذکر کیے ہیں:

پہلی دلیل

اس سلسلہ میں پہلی دلیل آپ نے یہ پیش کی ہے:

حدثنا ابن ابی کریمۃ (۳۳) عن ابی جعفر (۳۲) عن رسول اللہ صلی اللہ علیہ وسلم أنه دعا اليهود فسألهم فحدثوه حتى كذبوا على عيسى عليه الصلاة والسلام فصعد النبي صلی اللہ علیہ وسلم المنبر فخطب الناس فقال إن الحديث سيشفو عنی فما أتاكم عنی يوافق القرآن فهو عنی وما أتاكم عنی يخالف القرآن فليس عنی . (۳۵)

[امام ابویوسفؓ فرماتے ہیں] ابن ابی کریمہ نے ابو جعفر کے حوالے سے ہمیں حدیث بیان کی ہے کہ اللہ کے رسول ﷺ نے یہودیوں کو بلا یا اور ان سے کچھ سوال کیے جن کے جواب دیتے ہوئے یہودیوں نے حضرت عیسیٰ علیہ السلام پر جھوٹ باندھے۔ تو نبی کریم ﷺ منبر پر چڑھے اور لوگوں سے خطبہ دیتے ہوئے ارشاد فرمایا: بے شک میری طرف منسوب احادیث کی کثرت ہو جائے گی، پس جو حدیث تمہارے پاس پہنچے اور وہ قرآن سے موافق رکھتی ہو اسے قبول کرو اور جو حدیث قرآن سے مخالف رکھتی ہو، تو [اس کے بارے میں یاد رکھو کہ] میں ایسی بات نہیں کہہ سکتا جو قرآن کے خلاف ہو۔

دوسری دلیل

امام ابویوسفؓ نے اس سلسلہ میں دوسری دلیل یہ روایت پیش کی ہے:

حدثنی مسخر بن کدام (۳۶) والحسن بن عمارة (۳۷) عن عمرو بن مرة (۳۸) عن ابی البختری (۳۹) عن علی بن ابی طالب رضی اللہ عنہ اُنہ قال إذا أتاکم الحديث عن رسول اللہ صلی اللہ علیہ وسلم فظنووا أنه الذی هو أهڈی والذی وهو أتقی والذی هو أحیا . (۴۰)

ہمیں مسخر بن کدام اور حسن بن عمارہ نے عمرو بن مره سے اور انہوں نے ابو البختری سے اور انہوں نے حضرت علیؑ سے بیان کیا کہ انہوں نے فرمایا: جب تمہیں اللہ کے رسول ﷺ سے کوئی حدیث پہنچے تو یاد رکھو کہ آپ ﷺ سب سے زیادہ ہدایت یافتہ سب سے بڑھ کر متقدی اور سب سے زیادہ شرم و حیا والے تھے۔

اس حدیث سے وجہ استدلال غالباً یہ ہے کہ یہاں نبی کریم ﷺ کے جو اوصاف حضرت علیؑ نے

بیان کیے ہیں، وہ قرآن مجید میں اور سنت معروفہ میں بھی ایسے ہی ہیں اور اگر کوئی ایسی روایت جو آنحضرت ﷺ کے ان اوصاف کے منافی معلوم ہو، اسے قبول نہیں کیا جائے گا۔

تیسری دلیل

امام ابویوسف[ؓ] نے اس سلسلہ میں تیسری دلیل یہ روایت پیش کی ہے:

حدثنا أشعث بن سوار وإسماعيل بن أبي خالد عن الشعبي عن قرظة بن كعب
الأنصاري رضي الله عنه أنه قال أقبلت في رهط من الأنصار إلى الكوفة فشياعنا عمر بن
الخطاب رضي الله عنه يمشي حتى انتهينا إلى مكان قد سماه ثم قال هل تدرؤن لم
مشيت معكم يا معاشر الأنصار قالوا نعم لحقنا قال إن لكم الحق ولكنكم تأتون قوما
لهم دوى بالقرآن كدوا النحل فأقلوا الرواية عن رسول الله ﷺ وأنا شريككم فقال
قرظة لا أحدث حديثا عن رسول الله ﷺ أبدا . (۲۱)

ہمیں اشعث بن سوار (۲۲) اور اسماعیل بن ابی خالد (۲۳) نے شعیی سے اور انہوں نے قرظہ بن کعب анصاری (۲۴) سے روایت کیا کہ انہوں نے فرمایا: میں انصار کے ایک گروہ کے ساتھ جب کوفہ آنے کے لیے (مدینہ سے) روانہ ہوا تو حضرت عمرؓ کچھ دور تک ہمارے ساتھ چلے پھر ہم سے مخاطب ہو کر پوچھا: اے انصار کی جماعت! معلوم ہے میں تمہارے ساتھ کیوں چل کر آیا ہوں؟ انصار کے ان لوگوں نے کہا: جی ہاں، اس لیے کہ یہ ہمارا حق تھا۔ حضرت عمرؓ نے فرمایا: ہاں یہ تمہارا حق تھا، اور سنو، تم ایسے لوگوں کے پاس جاؤ گے جو قرآن کو بہت خوبصورتی سے پڑھتے ہیں۔ تم ان کے سامنے اللہ کے رسول کی احادیث کم بیان کرنا اور میں بھی تمہارا ساتھی ہوں۔ قرظہ کہتے ہیں میں تو کبھی اللہ کے رسول ﷺ کی طرف سے حدیث بیان نہیں کروں گا۔

چوتھی اور پانچویں دلیل

امام ابویوسف[ؓ] نے اس سلسلہ میں چوتھی اور پانچویں دلیل یہ روایت پیش کی ہے:

كان عمر رضي الله عنه فيما بلغنا لا يقبل الحديث عن رسول الله صلى الله عليه وسلم إلا بشاهين ولو لا طول الكتاب لأنسندت الحديث لك وكان على بن أبي طالب
رضي الله عنه لا يقبل الحديث عن رسول الله صلى الله عليه وسلم . (۲۵)
حضرت عمرؓ سے ہمیں یہ بات کہی ہے کہ آپ اللہ کے رسول ﷺ کی کوئی حدیث دو

گواہوں کے بغیر قبول نہیں کرتے تھے۔ اگر یہ خدشہ نہ ہوتا کہ کتاب طویل ہو جائے گی تو میں سند کے ساتھ ان روایات کو یہاں نقل کرتا۔ اور حضرت علی بھی اللہ کے رسول ﷺ کی حدیث کو قبول نہیں کرتے تھے [جب تک کہ راوی اس پر قسم نہ اٹھاتا]۔

چھٹی دلیل

امام ابویوسفؓ نے اس سلسلہ میں چھٹی دلیل یہ روایت پیش کی ہے:
حدثنا الشقة عن رسول الله صلى الله عليه وسلم أنه قال في مرضه الذي مات فيه إنني لأحرم ما حرم القرآن. (۳۶)

ہمیں ثقہ راوی نے اللہ کے رسول ﷺ سے بیان کیا کہ آپ ﷺ نے اپنے مرض الموت میں ارشاد فرمایا: میں بھی انہیں چیزوں کو حرام قرار دیتا ہوں جنہیں قرآن حرام قرار دیتا ہے۔

ابویوسفؓ ان دلائل کو ذکر کرنے کے بعد امام اوزاعی سے مخاطب ہو کر فرماتے ہیں:
فأجعل القرآن والسنة المعروفة لك إماماً قائداً واتبع ذلك وقس عليه ما يرد عليك
ممالم يوضح لك في القرآن والسنة. (۳۷)

پس قرآن اور سنت معروفہ کو اپنا امام اور قائد بنائیے، اور اسی کی اتباع کیجیے اور اسی پر اپنے پیش آمدہ ان مسائل کو قیاس کیجیے جن کی توضیح آپ قرآن و سنت میں نہیں پاتے۔

۳۔ خبر واحد عموم بلوی کی قبیل سے نہ ہو

حفنی اصولی ایسی خبر واحد کو جو عموم بلوی کی قبیل سے ہو 'شاذ' روایت قرار دیتے ہوئے رد کر دیتے ہیں۔ جیسا کہ امام سرخیؓ نے ایسی خبر واحد جو عموم بلوی سے تعلق رکھتی ہو مگر اس کے باوجود مشہور نہ ہوئی ہو شاذ قرار دے کر مردود قرار دیا ہے۔ (۳۸)

امام ابویوسفؓ کے حوالے سے ہمیں یہ بات تو ملتی ہے کہ آپ شاذ روایت کو قبول نہیں کرتے تھے، مگر امام ابویوسف کے نزدیک شاذ روایت سے مراد کون سی روایت ہے، اس سلسلہ میں کتاب "الردو" میں ایک مقام پر امام اوزاعی پر نقد کرتے ہوئے آپ لکھتے ہیں:

فيما ياك وشاذ الحديث وعليك بما عليه الجماعة من الحديث وما يعرفه الفقهاء وما

يوافق الكتاب والسنة فقس الأشياء على ذلك. (۳۹)

پس آپ کو شاذ حدیث سے بچنا چاہیے اور وہی حدیث لینی چاہیے جس پر جماعت [علماء] کا اتفاق ہو اور جسے فقهاء پہچانتے ہیں اور جو قرآن و سنت سے موافق ہیں۔ اور پھر ایسی

حدیثوں پر باقی مسائل کے لیے قیاس کرنا چاہیے۔
اسی طرح ایک اور مسئلہ میں امام اوزاعی کی دلیل پر نقد کرتے اور انہیں مخاطب کرتے ہوئے
لکھتے ہیں:

فعلیک من الحدیث بما تعرفه العامة وایاک والشاذ منه. (۵۰)
آپ کو چاہیے کہ انہی احادیث کو بنیاد بنا کر جنہیں سمجھی [فقہاء] جانتے ہیں اور شاذ
روایتوں سے اجتناب کریں۔

اسی طرح گھوڑوں کو مال غنیمت سے حصہ دینے سے متعلقہ مسئلہ کو زیر بحث لاتے ہوئے آپ
لکھتے ہیں:

لم يبلغنا عن رسول الله صلى الله عليه وسلم ولا عن أحد من أصحابه أنه أسمهم
للفرسرين إلا حديث واحد و كان الواحد عندنا شاذًا لا نأخذ به. (۵۱)
ہمیں اللہ کے رسول ﷺ سے یا ان کے صحابہ میں سے کسی سے ایسی کوئی حدیث نہیں پہنچی
کہ دو گھوڑوں کو حصہ دیا گیا ہو، البتہ اس سلسلہ میں صرف ایک ہی حدیث مردوی ہے اور
ایک حدیث ہمارے نزدیک شاذ ہوتی ہے، جسے ہم قبول نہیں کرتے۔

یہی بات ایک اور حدیث کے بارے میں ہے امام اوزاعی نے ایک مسئلہ میں اپنی دلیل کے طور
پر پیش کیا تھا، آپ نے اس طرح کہی ہے:
وقد بلغنا من هذا ما قال الاوزاعي، وهو عندنا شاذ والشاذ من الحديث لا يؤخذ
به. (۵۲)

اواعزی نے اس سلسلہ میں جو کچھ [بطور دلیل] کہا ہے، ہمیں بھی وہ دلیل پہنچی ہے لیکن وہ
ہمارے نزدیک شاذ ہے اور شاذ حدیث پر عمل نہیں کیا جائے گا۔

ذکورہ بالا اقتباسات سے درج ذیل باتیں معلوم ہوئیں:

۱۔ ایک تو یہ کہ آپؐ کے نزدیک شاذ روایت سے مراد وہ روایت ہے:

۱۔ جو خبر واحد قرآن کے خلاف ہو

۲۔ جو خبر واحد سنت معروفہ کے خلاف ہو۔

۳۔ جو خبر واحد عموم بلوی کی قبلی سے ہو۔

۴۔ دوسری بات یہ معلوم ہوئی کہ ایسی شاذ روایت آپ کے نزدیک مردود شمار ہو گی۔

۳۔ خبر واحد ایسی نہ ہو جس کے خلاف صحابہ کا عمل ثابت ہو

وہ خبر واحد جس کے خلاف صحابہ کا عمل ثابت ہو اسے بھی امام ابو یوسفؓ حجت تسلیم نہیں کرتے۔ اس لیے کہ ایسی روایت بھی آپؐ کے نزدیک شاذ کی قبیل سے ہے اور شاذ کے بارے میں آپؐ کی رائے یہ ہے کہ

والشاذ من الحديث لا يؤخذ به۔ (۵۳)

شاذ حدیث پر عمل نہیں کیا جائے گا۔

اور بعض حنفی اصولیوں نے صراحت کی ہے کہ وہ خبر واحد جس کے خلاف صحابہ کا عمل ثابت ہو شاذ کہلاتی ہے۔ جیسا کہ ابو بکر جاصحؓ نے اس سلسلہ میں عیسیٰ بن ابان کے حوالے سے شاذ روایت اس خبر واحد کو قرار دیا ہے جسے صحابہ میں سے کسی نے روایت کیا ہو مگر باقی صحابہ کا عمل اس کے خلاف ثابت ہو۔ (۵۴)

حاصل بحث

حاصل بحث یہ ہے کہ لفظ 'درایت' کو متقد مین کے ہاں اصول حدیث کی کسی اصطلاح کے طور پر استعمال کرنے کی مثال نہیں ملتی، تاہم متاخرین مثلاً ابن الکفانی، عزالدین ابن جماعة، امام سیوطی، حاجی خلیفہ وغیرہ نے اسے فہم حدیث اور نقد حدیث کے عمومی اصولوں کے حوالے سے بیان کیا ہے۔ یعنی ان اہل علم کے ہاں درایت کی دو طرح کی تعریفیں ملتی ہیں۔ ایک کا تعلق فہم حدیث سے ہے جب کہ دوسری کا تعلق فہم حدیث اور نقد حدیث دونوں سے ہے۔ دوسرے لفظوں میں اول الذکر کا تعلق صرف مردوی کی معرفت سے ہے جب کہ ثانی الذکر کا تعلق راوی اور مردوی دونوں کی معرفت اور اس کی صحت و استناد کے ان اصول و ضوابط جن سے علم روایت حدیث، بھی تعرض کرتا ہے، سے ہے۔ لیکن بعد میں اہل علم کے ہاں 'درایت' سے نقد حدیث کے وہ اصول مراد لیے جانے لگے جن میں کسی روایت کے سلسلہ سند سے ہٹ کر اس کے معنی و مفہوم کو موضوع نقد بنایا جاتا ہے اور قرآن، سنت مشہورہ اور اجماع صحابہ و عموم بلوئی کے معیارات کی روشنی میں اس کی صحت و عدم صحت کا فیصلہ کیا جاتا ہے۔ اب ان اصولوں کو اصول درایت جب کہ سلسلہ سند سے متعلق اصولوں کو اصول روایت سے تعبیر کیا جانے لگا ہے۔ درایت اصولوں کی بنیادیں حضرت عمرؓ اور حضرت عائشہؓ کے بعض آثار سے اخذ کی جاتی ہیں اور اس سلسلہ میں امام ابوحنیفہؓ اور ان کے اصحاب پیش رو کی حیثیت رکھتے ہیں۔

حوالہ جات و حواشی

- ۱۔ راغب اصفهانی، حسین بن محمد بن منصل (م ۵۰۲ھ)، المفردات فی الفاظ القرآن، مشق: دار الفکر، س، ج، ص ۳۲۲۔
- ۲۔ حاجی خلیفہ مصطفیٰ بن عبد اللہ (م ۷۰۶ھ)، کشف الظنون، بیروت، مکتبۃ الحسینی، س، ن، ۲۳۵، ص ۲۳۵۔ اسی طرح نواب صدیق حسن نے بھی درایتِ حدیث کو فہم حدیث ہی کے ضابطوں سے تعبیر کیا ہے، دیکھیے: القوچی صدیق بن حسن (م ۷۳۰ھ)، أَجَبُ الدِّلْمَعِ، بیروت: دار الکتب العلمیہ، طبع ۱۹۷۸ء، ج ۲۱۹، ص ۲۲۰۔
- ۳۔ السیوطی، جلال الدین عبد الرحمن بن الی بکر (م ۹۶۱ھ)، تدریب الراوی، لاہور، دار نشر الکتب الاسلامیہ، س، ن، ۳۱، ص ۳۱۔
- ۴۔ الجزائی، طاہر بن صالح (او: محمد صالح) بن احمد (م ۱۳۲۸ھ)، توجیہ النظر الی اصول الاثر، حلب: مکتبۃ المطبوعات الاسلامیہ، طبع اول ۱۳۲۶ھ، ص ۸۲۱، ۸۳۔
- ۵۔ ایضاً۔
- ۶۔ عمر، نور الدین، منهج النقد فی علوم الحديث، مشق: دار الفکر، طبع سوم، ۱۹۹۷ھ/۱۹۹۸ء، ص ۳۲۱۔
- ۷۔ ایضاً، ص ۳۲۔
- ۸۔ دیکھیے: السیوطی، تدریب الراوی، ۱۳۱۔
- ۹۔ جیسا کہ مولانا نقی امین نے اس سلسلہ میں یہ رائے دی ہے کہ ”درایت کی اصطلاحی تعریف و طرح مبنیوں ہے: (۱) عام اور (۲) خاص۔ ”عام“ وہ ہے جس کا تعلق راوی اور مروی دونوں کی معرفت سے ہے اور ”خاص“ وہ ہے جس کا تعلق صرف ”مروی“ کی معرفت سے ہے۔“ دیکھیے: نقی امین، حدیث کا درایتی معیار، کراچی: قدیمی کتب خانہ، طبع ۱۹۸۶ء، ص ۱۶۔
- ۱۰۔ ایضاً، ص ۱۵۔
- ۱۱(ا). شبلی نعمانی، الفاروق، عظیم گڑھ، مطبع معارف، طبع اول، س، ن، ج، ص ۱۲، ۱۳۔
- ۱۱(ب). شبلی نعمانی، سیرۃ النعمان، کراچی: مدینہ پیاشنگ کمپنی، س، ن، ص ۱۹۰۔
- ۱۲۔ الشاطبی، ابراہیم بن موسی بن محمد (م ۷۹۰ھ/۷۸۸ھ، المواقفات، بیروت: دار المعرفۃ، س، ن، ۱۸۳، وما بعدہ۔
- ۱۳۔ دیکھیے: الزرشی، بدر الدین محمد بن بہادر بن عبد اللہ (م ۷۹۳ھ)، الاجابة لما استدركته عائشہ علی الصحابة، بیروت: المكتب الاسلامی، طبع دوم، ۱۹۷۰ھ۔
- ۱۴۔ شبلی نعمانی، الفاروق، عظیم گڑھ، مطبع معارف، طبع اول، س، ن، ج، ص ۲۲۲۔
- ۱۵۔ اصول حدیث میں جس حدیث کا راوی ایک سے زیادہ لیکن شہرت یا تواتر کی حد سے کم ہو وہ بھی خبر آحاد میں داخل ہے لیکن یہ بعد کی اصطلاح ہے، حضرت عمرؓ کے زمان تک اس کا وجود نہ تھا۔ (شبلی)
- ۱۶۔ شبلی الفاروق، ص ۳۹۲، نیز دیکھیے: ص ۲۲۰۔
- ۱۷۔ شبلی نعمانی، سیرۃ النعمان، کراچی: مدینہ پیاشنگ کمپنی، س، ن، ص ۱۹۰۔
- ۱۸۔ ایضاً، ص ۱۹۱۔
- ۱۹۔ ایضاً، ص ۱۹۳۔

- ۲۰۔ ایضاً، ص ۱۹۸۱، میں مزید تفصیل کے لیے ابو حنفہ (م ۱۳۹۷ھ/۱۹۷۲ء) کی تصنیف: ابو حنفہ؛ حیاتہ و عصرہ (القاهرۃ، دار الفکر العربي، طبع سوم، ۱۹۶۰ء) بھی ملاحظہ کی جا سکتی ہے۔
- ۲۱۔ ابوالموی عیسیٰ بن ابیان (م ۲۲۲ھ) امام ابوحنفہ کے تلامذہ کے تلامذہ میں سے تھے۔ آپ نے محمد بن حسن شیبائیؓ سے فقہ کا علم حاصل کیا جیسا کہ آپ کے بارے میں ابوسحاق شیرازی لکھتے ہیں کہ ”آپ اصحاب الحدیث میں سے تھے، پھر رائے آپ پر غالب آگئی۔ آپ نے امام محمد بن حسن شیبائیؓ سے فقہ کا علم حاصل کیا۔“ (دیکھیے: شیرازی، ابوسحاق ابراہیم بن علی بن یوسف، طبقات الفقهاء، بیروت، دار الرائد العربي، طبع اول ۱۴۷۰ء/۱۹۵۱ء)
- حافظ ذہبیؓ آپ کے بارے میں لکھتے ہیں کہ ”عیسیٰ بن ابیان فقیہ ہیں محمد بن حسن کے اصحاب میں سے ہیں اور مجھے نہیں معلوم کہ کسی نے آپ کو ضعیف یا ثقہ کہا ہو۔“ (دیکھیے: ذہبی، میزان الاعتدال، بیروت، مؤسسة الرسالۃ، س، ن، ۳۱۰/۳)۔ آپ کی چند ایک تصنیف یہ ہیں: اثبات القیاس، خبر الواحد، اجتہاد الرأی، العلل والشهادات، العلل فی الفقه، الجامع، الحجۃ الصغیر، الحجۃ الكبير۔ (دیکھیے: کمالہ عمر رضا، معجم المؤلفین، بیروت، دار الاحیاء التراث العربی، س، ن، ج ۸، ص ۱۸۔ نیز دیکھیے: ابن قطلو بغا، قاسم بن قطلو بغا، تاج التراجم، دمشق، دار القلم، ط اول ۱۹۹۲ء، ج ۱، ص ۲۲۷)۔
- ۲۲۔ الجھاص، ابوکبر احمد بن علی الرازی (م ۲۷۳ھ)، الفصول فی علم الاصول، ج ۳، ص ۱۱۳، کویت: وزارت الاوقاف والشیون الاسلامیة، طبع اول ۱۴۰۸ھ۔
- ۲۳۔ ایضاً، ص ۱۱۹۔
- ۲۴۔ ایضاً، ص ۱۲۱۔
- ۲۵۔ البردوی، علی بن محمد بن حسین (م ۳۸۲ھ)، کنز الوصول الی معرفة الاصول (مع: کشف الاسرار)، کراچی، صدف پبلشرز، س، ن، ۱۷۳۱ء۔
- ۲۶۔ السرخسی، محمد بن احمد بن ابی سہل (م ۳۹۰ھ)، الاصول، بیروت: دار المعرفۃ، طبع اول ۱۹۹۷ء، ۳۶۹/۱، ۳۲۰۔
- ۲۷۔ الجھاص، الفصول فی علم الاصول، ج ۱۱۳/۳ تا ۱۱۹۔ البردوی، کنز الوصول، ۱۷۳۱ء۔ السرخسی، الاصول، ۳۲۹ تا ۳۲۷/۱۔
- ۲۸۔ جھاص، الفصول، ۱۲۲/۳۔
- ۲۹۔ اس کی تفصیل کے لیے دیکھیے: مبشر حسین، ”خبر واحد اور قیاس، باہمی تعارض کی صورت میں صاحبین اور خنفی فقهاء اصولیین کا نقطہ نظر“، مقالہ در: مجلۃ الاضواء، جلد ۲۵، شمارہ ۳۲۳، جون ۲۰۱۰ء، شیخ زائد سینٹر، جامعہ پنجاب لاہور۔ مقالہ نگار نے اس موضوع پر ایک الگ مقالہ تحریر کیا ہے جو عنقریب کسی تحقیقی مجلہ میں اشاعت کے لیے پیش کیا جائے گا۔
- ۳۰۔ ابن عبد البر، یوسف بن عبد اللہ (م ۳۶۵ھ)، الانتقاء فی فضائل الائمة الثلاثة الفقهاء، مکتبۃ القرشی، س، ن، ۱۳۹/۱۔ الشاطری، الموافقات، ۲۲۳۔
- ۳۱۔ شیخ نعمانی، سیرۃ العمان، ص ۱۹۰۔
- ۳۲۔ ابویوسف یعقوب بن ابراہیم (م ۱۸۲ھ)، الود علی سیر الاوzaعی، کراچی، ادارۃ القرآن والعلوم الاسلامیة، طبع اول، ۱۳۲۱ھ، ص ۳۲، ۳۱۔ اس اصول پر امام شافعیؓ نے نقد کیا ہے۔ (دیکھیے: الشافعی، محمد بن ادریس (م ۱۵۰ھ)، الام، دار المعرفۃ، بیروت، س، ن، ۱۴۰۷ء)۔

- ۳۳۔ ابن الی کریمہ کا نام خالد بن میسرۃ اور کنیت ابو عبد الرحمن ہے۔ آپ کو امام احمد، ابن معین اور ابو داؤد وغیرہ نے ثقہ قرار دیا ہے۔ اور ابو جعفر سے مراد امام محمد باقر ہیں جن کی مراہیل حنفیہ کے ہاں جدت ہیں، دیکھیے: ابو یوسف، الرد علی سیر الاوزاعی، ص ۲۵۲۲، پذیل حاشیہ از: ابوالوفاء افغانی۔
- ۳۴۔ ابو یوسف، الرد علی سیر الاوزاعی، ص ۲۵۔ واضح رہے کہ اس حدیث کو امام شافعی نے غیر مقبول قرار دیا ہے، دیکھیے: الام، ج ۷، ص ۳۶۰۔
- ۳۵۔ مسرو بن کدام (م ۱۵۳ھ) کوفہ کے کبار علماء اور ثقہ روایوں میں سے ہیں۔ ذہبی، میزان الاعتراض، ۲۸۰۹/۶۔
- ۳۶۔ حسن بن عمارة (م ۱۵۳ھ) کوفہ کے کبار فقهاء میں سے تھے مگر روایت حدیث میں آپ کو ضعیف بلکہ متروک بھی کہا گیا۔ نیز آپ پر وضع حدیث کا الزام بھی ہے۔ ذہبی، ایضاً، ۲۶۳۴۲۱/۳۔
- ۳۷۔ عمرہ بن مرہ (م ۱۶۲ھ) کوفہ کے کبار علماء میں سے ہیں۔ ابن معین، ابو حاتم وغیرہ نے آپ کو ثقہ قرار دیا ہے۔ ایضاً، ۳۲۶/۵۔
- ۳۸۔ ابو الحشری کا نام سعید بن فیروز (م ۸۳ھ) ہے۔ آپ تابعین میں سے ہیں، آپ کو حافظ ذہبی نے صدقہ قرار دیا ہے۔ لیکن یہ بھی کہا ہے کہ آپ کی صرف وہ روایات مقبول ہیں جو سماع کے ساتھ ہیں اور جو عنعنه کے ساتھ ہیں وہ ضعیف شمار ہوں گی، اس لیے کہ آپ تدليس کرتے تھے۔ ذہبی، ایضاً، ۷/۳۳۲/۷۔
- ۳۹۔ ابو یوسف، الرد علی سیر الاوزاعی، ص ۲۹۔
- ۴۰۔ ایضاً، ص ۳۰۔
- ۴۱۔ اشعش بن سوار کوفہ (م ۱۳۰ھ) کے کبار علماء میں سے ہیں۔ آپ کو زیادہ اہل علم نے ثقہ اور بعض نے ضعیف قرار دیا ہے۔ ذہبی، میزان الاعتراض، ۱/۲۲۸/۴۲۷۔
- ۴۲۔ اسماعیل بن ابی خالد (م ۱۳۲ھ) بھی کوفہ کے کبار اور ثقہ علماء میں سے ہیں۔ الرد حاشیہ از: ابوالوفاء افغانی، ص ۳۰۔
- ۴۳۔ قرظہ بن کعب الانصاری، صحابہ میں سے ہیں۔ ایضاً۔
- ۴۴۔ ابو یوسف، الرد علی سیر الاوزاعی، ص ۳۱۔
- ۴۵۔ ابو یوسف، الرد علی سیر الاوزاعی، ص ۳۱۔
- ۴۶۔ ایضاً۔
- ۴۷۔ ایضاً۔
- ۴۸۔ السرنسی، الاصول، ۱/۳۶۷/۱۔
- ۴۹۔ ابو یوسف، الرد علی سیر الاوزاعی، ص ۳۱۔
- ۵۰۔ ابو یوسف، الرد علی سیر الاوزاعی، ص ۲۲۔
- ۵۱۔ ایضاً، ص ۳۲۔
- ۵۲۔ ایضاً، ص ۱۰۵۔
- ۵۳۔ ابو یوسف، الرد علی سیر الاوزاعی، ص ۱۰۵۔
- ۵۴۔ مثلاً دیکھیے: الجھاص، الفصول فی علم الاصول، ۱۱۳/۳